

दिनांक: 13.02.2024

समय : 09:00 ए.एम.

प्रादेशिक समाचार
आकाशवाणी जयपुर-अजमेर

- राष्ट्रपति द्रौपदी मुर्मू आज से प्रदेश के दो दिन के दौरे पर-कल बेणेश्वर धाम में लखपति दीदी सम्मेलन में करेंगी शिरकत।
- विश्व रेडियो दिवस आज-राष्ट्रपति, आकाशवाणी के लोकप्रिय कार्यक्रम "नई सोच, नई कहानी" में अपने जीवन के अनुभव करेंगी साझा।
- भाजपा ने राज्यसभा चुनाव के लिए प्रदेश से चुन्नीलाल गरासिया और मदन राठौड़ को उम्मीदवार बनाया।
- भरतपुर आज अपना स्थापना दिवस मना रहा है।

.....

राष्ट्रपति द्रौपदी मुर्मू आज से प्रदेश के दो दिवसीय दौरे पर रहेंगी। वे आज शाम जयपुर पहुंचेंगी। यहां रात्रि विश्राम के बाद उनका कल सुबह दौसा के मेंहदीपुर बालाजी जाने का कार्यक्रम है। राष्ट्रपति कल डूंगपुर के बेणेश्वर धाम में लखपति दीदी सम्मेलन में विभिन्न स्वयं सहायता समूहों से जुड़ी जनजातीय महिलाओं को संबोधित करेंगी। राष्ट्रपति वहां स्थित मंदिरों के दर्शन करेंगी। बेणेश्वर धाम पर बनाये गये हेलीपैड पर असम के राज्यपाल गुलाबचंद कटारिया, मुख्यमंत्री भजनलाल शर्मा, जनजाति मंत्री बाबूलाल खराड़ी, ग्रामीण विकास मंत्री किरोड़ीलाल मीणा और अन्य मंत्रिगण और अधिकारी उनका स्वागत करेंगे। राष्ट्रपति के दौरे को लेकर बेणेश्वर धाम पर सुरक्षा के पुख्ता इंतजाम किये गये हैं।

.....

आज विश्व रेडियो दिवस है। हर साल 13 फरवरी को ये दिवस मनाया जाता है। इसका उद्देश्य रेडियो के महत्व के बारे में लोगों और मीडिया में जागरूकता बढ़ाना तथा रेडियो के माध्यम से सूचनाओं के प्रसार को बढ़ावा देना है। 2011 में यूनेस्को के सदस्यों ने इस दिवस को मनाया था। इसके बाद 2012 में संयुक्त राष्ट्र महासभा ने इस दिवस को अंतर्राष्ट्रीय रेडियो दिवस के रूप में मनाने की मंजूरी दी। इस वर्ष का विषय है - रेडियो : एक सदी की सूचना, मनोरंजन और शिक्षा।

विश्व रेडियो दिवस के अवसर पर राष्ट्रपति द्रौपदी मुर्मू आकाशवाणी के लोकप्रिय कार्यक्रम "नई सोच, नई कहानी" में केन्द्रीय महिला और बाल विकास मंत्री स्मृति ईरानी के साथ बातचीत में अपने जीवन के अनुभव साझा करेंगी। इस कार्यक्रम को आज सुबह नौ बजे आकाशवाणी गोल्ड चैनल और शाम सात बजे आकाशवाणी के रेनबो चैनल पर प्रसारित किया जाएगा। यह संवाद आकाशवाणी के सभी सोशल मीडिया माध्यमों पर भी उपलब्ध रहेगा। ये कार्यक्रम प्रदेश में आकाशवाणी के सभी प्राइमरी चैनलों और स्थानीय केन्द्रों से सुबह नौ बजे से दस बजे तक रिले किया जाएगा। नई सोच नई कहानी कार्यक्रम की ये अंतिम कड़ी होगी।

.....

सरकारी ई मार्केट प्लेस - जेम ने चालू वित्त वर्ष में अब तक तीन लाख करोड़ रुपये का सकल व्यापारिक मूल्य - जीएमवी दर्ज किया है। मुख्य कार्यकारी अधिकारी प्रशांत कुमार सिंह ने नई दिल्ली में यह जानकारी दी। आकाशवाणी समाचार से बातचीत में श्री सिंह ने कहा कि जेम का मुख्य उद्देश्य सार्वजनिक खरीद प्रक्रिया से मिलीभगत, भ्रष्टाचार और रिश्वतखोरी को खत्म करना है।

.....

लोकसभा अध्यक्ष ओम बिरला आज से अपने संसदीय क्षेत्र कोटा-बूंदी के दो दिवसीय प्रवास पर रहेंगे। इस दौरान वे आज सांगोद में भीमराव अम्बेडकर स्टेडियम में आयोजित कार्यक्रम में 400 केवी जीएसएस का शिलान्यास करेंगे। इस अवसर पर ऊर्जा मंत्री हीरालाल नागर भी मौजूद रहेंगे। इसके अलावा श्री बिरला खजूरी गांव के राजकीय उच्च माध्यमिक विद्यालय में 37 लाख रुपये की लागत से बनने वाले चार कक्षा कक्षों

के निर्माण कार्य का शिलान्यास करेंगे। साथ ही हरिपुरा मांझी गांव के राजकीय उच्च माध्यमिक विद्यालय में 20 लाख रुपये की लागत से खेल मैदान के विकास कार्य और बाउंड्री वाल के निर्माण कार्य का शिलान्यास भी करेंगे। वे कल कोटा-चौमहला मेमू ट्रेन सेवा का शुभारंभ करेंगे। लोकसभा अध्यक्ष मोड़क के सरोजिनी नायडू स्कूल में टिफिन विद दीदी कार्यक्रम में भी भाग लेंगे।

.....
 भारतीय जनता पार्टी ने राज्यसभा चुनाव के लिए राजस्थान से चुन्नीलाल गरासिया और मदन राठौड़ को अपना प्रत्याशी बनाया है। पार्टी के राष्ट्रीय महामंत्री अरुणसिंह ने कल इसकी घोषणा की। प्रदेश की तीन राज्यसभा सीटों के लिए 27 फरवरी को मतदान होना है। मदन राठौड़ पाली जिले के सुमेरपुर विधानसभा क्षेत्र से दो बार विधायक रहे हैं। वे वर्ष 2003 में पहली बार विधायक और 2013 में दूसरी बार विधायक बने। वर्ष 2013 से 2018 तक सरकारी उप मुख्य सचैतक के पद पर रहे। चुन्नीलाल गरासिया वर्तमान में भाजपा के प्रदेश उपाध्यक्ष है। वे राज्य सरकार में मंत्री रहे हैं। मुख्यमंत्री भजनलाल शर्मा और पार्टी प्रदेश अध्यक्ष सीपी जोशी ने दोनों उम्मीदवारों को शुभकामनाएं दी हैं।

.....
 केंद्रीय संस्कृति मंत्रालय ने अजमेर में साइंस पार्क के निर्माण को मंजूरी दे दी है। इस पर सवा 15 करोड रुपए खर्च होंगे। इसके लिए अजमेर विकास प्राधिकरण ने 12 बीघा जमीन उपलब्ध कराई है। विधानसभा अध्यक्ष वासुदेव देवनानी ने कल जिला प्रशासन के अधिकारियों के साथ साइंस पार्क की भूमि का अवलोकन किया और अधिकारियों को आवश्यक निर्देश दिए। साइंस पार्क में थीम बेस पार्क, फंड साइंस पार्क, आउटडोर साइंस पार्क और तारामंडल सहित भौतिकी और गणित से जुड़े विभिन्न मॉडल प्रदर्शित किए जाएंगे।

.....
 भरतपुर आज अपना स्थापना दिवस मना रहा है। इस अवसर पर सात दिवसीय समारोह आयोजित किया जा रहा है। समारोह की शुरुआत किशोरी महल पर आज सुबह पुष्पांजलि के साथ हुई। इसमें महाराजा सूरजमल की प्रतिमा पर गणमान्य नागरिकों ने पुष्प अर्पित कर उन्हें नमन किया। और ब्यौरा हमारे संवाददाता से – इस बीच, मुख्यमंत्री भजनलाल शर्मा आज भरतपुर और डीग जिले के दौरे पर रहेंगे। मुख्यमंत्री कुम्हेर के सकीतरा में महाराजा सूरजमल बृज विश्वविद्यालय में महाराजा सूरजमल की प्रतिमा का अनावरण करेंगे तथा युवा कार्यक्रम को संबोधित भी करेंगे। कार्यक्रम में उपमुख्यमंत्री प्रेमचंद बैरवा सहित गृह राज्य मंत्री जवाहर सिंह बेढम, विधायक डॉक्टर शैलेश सिंह सहित अन्य जनप्रतिनिधि मौजूद रहेंगे।